

## 2 HUWAN

### Ini Sa Keduwa Igsulat I Huwan

<sup>1</sup>Na, aken sa kaunutan etaw epgigtuu egsulat ini i. Egsulat a diyà keniko, sa bayi hinemilì i Nemula, owoy diyà sa langun anak ko ma eghiduwan ku temù. Beken aken daa sa eghidu keniyu, dodoo sa langun etaw neketiig sa tuu tegudon, eghiduwan da ma kiyu.

<sup>2</sup>Eghiduwan ké kiyu enù ka eg-ugpà sa tuu tegudon diyà kenita owoy endà mekedan di taman melugay.

<sup>3</sup>Egsimbà a anì metabangan ki owoy mehiduwan ki ma owoy mebegayan ki ma sa melanilh pedu danà sa Emà ta si Nemula owoy sa Anak di si Hésus Kelistu. Iya sa ibegay da diyà kenita enù ka egpeketiig ki sa tuu tegudon owoy egsehiduway ki ma.

<sup>4</sup>Egkeanggan a temù egoh ku neketiig duen anak ko epgangunut da diyà sa tuu tegudon iling sa igsugù sa Emà ta diyà kenita. <sup>5</sup>O Tebay, egsulat a diyà keniko enù ka ungayà ku sehiduway ki. Endà magtu di sugù ini i igsulat ku diyà keniyu, enù ka tapay dé

dinineg ta egoh ta anay epgigtuu diyà si Kelistu.

<sup>6</sup>Egtandaan ta sa kehidu ta danà ta epgangunut diyà sa medoo sugù i Nemula. Tapay ma dé dinineg yu siini igsugù di egoh yu anay epgigtuu, huenan di sehiduway ki temù.

<sup>7</sup>Duen medoo etaw tegeakal nekeseluh diyà tanà, owoy endà igtulù da duu sa tuu tegudon denu sa egoh i Hésus Kelistu neetaw diyà tanà. Kagda sa tegeakal owoy kuntelà i Kelistu. <sup>8</sup>Huenan di, tulik yu anì endà mekedan sa untung yu denu sa eggalebeken yu anì megulub polo sa untung mesakem yu kani.

<sup>9</sup>Amuk tumangkà sa etaw diyà sa igtulù i Hésus Kelistu ataw ka duen ma sa iuman di diyà sa tegudon, endà eg-ugpà Nemula i diyà kenagdi. Dodoo amuk tigtu eg-unut sa etaw diyà sa igtulù i Kelistu, eg-ugpà diyà kenagdi sa Emà ta owoy sa Anak di. <sup>10</sup>Amuk duen etaw tumbow diyà keniyu owoy beken siini tuu igtulù i Kelistu sa egtegedonen di, yoko

egpegemow duu diyà sa dalesan yu. Yoko ma egsalù duu, 11enù ka amuk saluan yu, mekelapeg yu doo diyà sa medaet egbaelan di.

12Duen pa sa medoo ikagiyen ku hedem diyà keniyu, dodoo endà isulat ku duu diyà sa kalatas, enù ka ungayà ku

mangay a diyan anì mesetaeng ki seolomoy anì meanggan ki temù.

13Na, sa medoo anak sa tebay ko hinemilì i Nemula, ipetulon da sa mepion pedu da diyà keniyu.

Taman iya daa sa igsulat ku.  
Si Huwan